



**MALTA**

**TRIBUNAL TA' REVIZJONI AMMINISTRATTIVA**

**MAGISTRAT DR. CHARMAINE GALEA**

**Illum 10 ta' Jannar 2022**

**Rikors Numru 4/2021**

**Valentina A. Sammut**

**Vs**

**Bord tal-Accountancy u b'digriet tal-4 ta' Marzu 2021 ġie mibdul ghal  
Martin Spiteri fil-kwalita` tiegħu ta' Segretarju għan-nom u in  
rappreżentanza tal-Bord tal-Accountancy**

**It-Tribunal,**

Ra r-rikors ta' **Valentina A. Sammut** ippreżentat fit-22 ta' Jannar 2021 li permezz tiegħu ppremettiet is-segwenti:-

*“Illi permezz tal-applikazzjoni tagħha datata 20 ta' Novembru 2019, hawn annessa u mmarkata bħala VS1, l-esponenti talbet lill-Bord tal-Accountancy sabiex joħroġ favur tagħha warrant li tagħtiha l-fakolta li l-esponenti taħdem u tipprattika l-professjoni tagħha bħala accountant hawn Malta;*

*Illi mal-imsemmija applikazzjoni, l-esponenti annettiet d-dokumentazzjoni kollha meħtieġ u neċessarja li kienu rikjesti, flimkien ma' 'Covering Letter' (annetta bħala DOK VS2), sabiex it-talba tagħha tkun tista tiġi pproċessata u mbagħad deċiża;*

*Illi fl-4 ta' Jannar tas-sena 2020, il-Board intimat wasal għal konklużjoni li tali warrant ma setax jinħareġ għaliex fi kliem l-istess Board “ Your request for the award for a temporary CPA warrant is considered by the Board as not being sufficiently justified.”;*

*Illi fl-istess data tal-4 ta' Jannar tas-sena 2020, l-istess Board kien informa lil esponenti illi hi kellha d-dritt li tappella mid-deċiżjoni tal-istess Board u dan ai termini tal-artiklu 4 (A)(9) tal-Accountancy Profession Regulation (S.L 281.01), u*

*dan permezz tal-artiklu 15B tal-Accountancy Professions Act (Kap.281 tal-Liġijiet ta' Malta) fit-terminu ta' għoxrin ġurnata min-notifika tad-deċiżjoni tal-board; Illi l-esponenti, wara diversi korrispondenza sabiex tiġi nnotifikata bid-deċiżjoni tal-Board, giet notifikata bid-deċiżjoni tal-Board fis-6 ta' Jannar 2021. (Sib hawn annessa u mmarkata bħala DOK VS3 d-deċiżjoni tal-Board);*

*Illi nonostante l-fatt li fid-deċiżjoni tal-Board tal-Accountancy hija datata, 4 ta' Jannar 2020, jidher mill-korrispondenza permess ta' e-mail illi sal-14 ta' Awwissu tas-sena 2020, l-Board kien għadu ma ħa l-ebda deċiżjoni rigwardanti l-applikazzjoni tal-esponenti. (Kopja tal-korrispondenza bl-email annessa u mmarkata bħala Dok VS4);*

*Illi l-esponenti tħossha aggravata minn din id-deċiżjoni u qiegħda tinterponi dan l-umli appell abbażi tas-segwenti argumenti legali, fatti u dokumentazzjoni li fl-umli opinjoni tal-istess esponenti għandhom iwasslu lil dan it-Tribunal sabiex jilqa l-istess appell odjern:*

*1. Illi l-appellanta għandha s-segwenti ċertifikat akkademiċi in sostenn għat-talba u l-appell odjerna tagħha:*

*a. Diploma mill-‘The All Russian Distance Institute of Finance and Economics (Financial University under the Government of the Russian Federation) fl-Ekonomija, bl-ispeċjalizzazzjoni fl-accounting u l-awditjar. (Dok VS5). Din id-diploma giet rikonoxxuta min- National Commission for Further and Higher Education Malta bħala MQF Level 7 (Master's Degree/Postgraduate Diploma);*

*b. Diploma mill-Odessa State University ġewwa l-Ukraina, bħala Chemist. Din id-diploma giet rikonoxxuta min- National Commission for Further and Higher Education Malta bħala MQF Level 7 (Master's Degree/Postgraduate Diploma);*

*C. Certificate of Award in Advanced Tax and VAT Matters, mgħotija mill-LEAD Training Services. (DOK VS6) Din id-diploma giet rikonoxxuta min- National Commission for Further and Higher Education Malta bħala MQF Level 6;*

*2. Illi fl-umli fhemha tal-esponenti, l-istess esponenti tissodisfa r-rikjesti fil-liġi sabiex hija tingħata warrant sabiex tipprattika ta' accountant hawn Malta, ossia r-rikjesti fl-artiklu 3(2) tal-Kapitlu 281 tal-liġijiet ta' Malta;*

*3. Illi nonostante l-fatt li l-esponenti hija Russa, l-Board tal-Accountancy skond l-artiklu 3(3) tal- Kapitlu 281 tal-liġijiet ta' Malta, għandu l-jedd sabiex “joħroġ, lil xi persuna li tkun kwalifikata kif imiss biex taġixxi bħala accountant f’xi pajjiż terz, warrant biex taġixxi bħala accountant f’Malta għal dak il-perijodu limitat jew għal dawk il-perijodi limitati jew għal dak l-għan speċifiku jew għal dawk l-għanijiet speċifiċi, jew kemm għal dak il-perijodu kif ukoll għal dak l-għan, u sugġett għal kull kondizzjoni oħra li tista' tiġi speċifikata fil-warrant.”;*

*4. Illi l-esponenti ilha tgħix hawn Malta sa mill- 2006, u ilha tokkupa karigi għoljin fil-qasam tal-accountancy sa ta' l-inqas erbatax-il sena hawn Malta. (Sib hawn anness u mmarkat bħala DOK VS7 Curriculum Vitae li juri l-esperjenza tagħha);*

5. Illi ċ-ċertifikati tal-esponenti, nonostante l-fatt li huma kwalifiċi minn barra l-Ewropa, xorta ġew rikonoxxuti hawn Malta min- National Commission for Further and Higher Education Malta, (hawn anness u mmarkat bħala DOK VS8);

6. Illi l-Board appellat, qabel ma wasal għad-deċiżjoni tiegħu, ma talab għall-ebda forma ta' kjarifika da parti tal-appellanta, u anki wara li damet diversi xhur tistaqsi għad-deċiżjoni tal-Board, l-istess Board bghat l-istess deċiżjoni tagħha, 6 ta' Jannar 2021, diversi xhur wara li l-istess Board ha d-deċiżjoni tiegħu;

7. Illi l-appellanta fl-ebda stadju ma giet mgħajta sabiex tiltaqa mal-Board appellat u se mai tingħata l-opportunita li tispjega ruħha għalfejn kellu jinħareġ tali warrant;

8. Illi fid-deċiżjoni tiegħu l-Board appellat bl-ebda mod ma jagħti spjegazzjoni għala fil-fehma tiegħu ir-rikjesta tal-esponenti għal CPA warrant temporanja hija "not being sufficiently justified.", u għalhekk certament li m'hemm ebda bażi legali għalfejn il-Board appellat ċaħad l-applikazzjoni tal-appellanta;

Illi l-esponenti qiegħed jiġi preġudikat bl-aġir tal-intimat kif fuq premess u permezz tal-preżenti rikors qiegħed jipprevalixxi ruħu mid-dritt mogħti lilha li tressaq l-appell quddiem dan it-Tribunal ta' Reviżjoni Amministrattiva ai termini tal-Artikolu 15B tal-Kap.281 tal-Liġijiet ta' Malta;

Għaldaqstant, l-esponenti filwaqt li tintirponi dan l-umli appell mid-deċiżjoni tal-appellat kif fuq premess, u filwaqt li tiriserva li tressaq il-provi tagħha in sostenn ta' dan l-appell, titlob umilment li dan l-Onorabbli Tribunal jogħgħbu jħassar u jirrevoka d-deċiżjoni tal-Board appellat datat 4 ta' Jannar tas-sena 2020 li rrifjuta l-applikazzjoni għal hrug ta' warrant temporanja f'isem l-appellanta u minflok jilqa' t-talba tal-istess appellant u konsegwentament jilqa' l-applikazzjoni għall-hrug ta' warrant ta' accountant bl-ispejjeż kontra l-Board intimat."

Ra r-risposta tal-**Bord intimat** ippreżentata fit-12 ta' Frar 2021 li permezz tagħha eċċepixxa s-segwenti:-

1. Illi preliminarjament il-Bord intimat mhuwiex persuna ġuridika u għalhekk għandha ssir korrezzjoni fl-okkju tal-appell ai termini tal-artikolu 175 tal-Kap.12;
2. Illi fil-mertu, it-talbiet tal-appellanti huma infondati fil-fatt u fid-dritt u għandhom jiġu respinti bl-ispejjeż kontra tagħha stante li hija ma tissodisfax ir-rekwiziti rikjesti mill-liġi sabiex tikkwalifika għal warrant ta' accountant;
3. Illi mingħajr preġudizzju għal fuq espost, meta ddeċida dwar l-applikazzjoni għall-hrug ta' warrant lill-appellant, il-Bord esponenti aġixxa skont il-liġi fl-eżerċizzju tal-funzjoni tiegħu li jirregola l-professjoni tal-accountancy fl-interess pubbliku;
4. Illi mingħajr preġudizzju għal fuq espost, kieku kellha tintlaqa' l-applikazzjoni tal-appellanti, dan ikun ifisser li se jinħoloq precedent ferm perikoluż li jiftaħ it-triq għall-persuni mhux adegwatament kwalifikati biex

*japplikaw mal-Bord għall-warrant ta' accountant, liema sitwazzjoni żgur ma tkunx fl-interess tal-professjoni tal-accountancy u fl-interess pubbliku.*

5. *Illi l-appellanti kienet ġia applikat għal-warrant ta' accountant fl-20 ta' Diċembru 2014 (Dok. AB1), liema applikazzjoni ġiet rifjutata mill-Bord esponenti "since the qualification you hold namely a Diploma of higher professional education (two year programme issued by the All Russian Distance Institute of Finance and Economics is not deemed to meet the requirements stipulated in Article 3(2) of the said Act" (Dok. AB2);*
6. *Illi wara talba għall-rikonsiderazzjoni mill-konsulent legali tal-appellanti fit-12 ta' Jannar 2017 stante l-presentazzjoni ta' ċertifikat mill-Institute of Professional Accountants and Auditors of Russia, f'Marzu 2017 il-Bord esponenti informa lil appellanta li "based on the Board's evaluation of your complete application form you are not eligible for the granting of a warrant ... (as) ... You do not meet the requirements as set out in Article 3(2)(c) of the Accountancy Profession Act (Cap. 281) (Dok. AB3);*
7. *Illi dawn id-deċiżjonijiet tal-Bord esponenti bażikament ifissru li l-Bord, wara li għamel l-evalwazzjonijiet neċessarji u rilevanti, ikkonsidra li l-kwalifiki li għandha l-appellanti mgħandhomx l-ekwivalenza neċessarja għal grad professjonali fl-accountancy organizzat mill-Universita' ta' Malta jew livell ekwivalenti;*
8. *Illi għalkem debitament infurmata, dak iż-żmien l-appellanti għażlet li ma tappellax id-deċiżjonijiet tal-Bord esponenti;*
9. *Illi minflok, sentejn u nofs wara l-appellanti tefgħet applikazzjoni ġdida titlob lill-Bord esponenti jikkonsidra l-applikazzjoni tagħha taħt l-artikolu 3(3) tal-Kap. 281 li bażikament jipprovdli li tista' tinħareġ warrant lil "persuna li tkun **kwalifikata kif imiss** biex taġixxi bħala accountant f'xi pajjiż terz" sabiex "taġixxi bħala accountant f'Malta għal dak il-perjodu limitat jew għal dawk il-perjodi limitati jew għal dak l-għan speċifiku jew għal dawk l-għanijiet speċifiċi, jew kemm għal dak il-perjodu kif ukoll għal dak l-għan, u sugġett għal kull kondizzjoni oħra li tista' tiġi speċifikata fil-warrant". (Dok. VS1 u VS2 annessi mar-rikors promotur);*
10. *Illi għalkemm il-Bord esponenti kien ġia' evalwa l-kwalifiki tal-appellanti bħala mhux ekwivalenti għal dawk Maltin, fl-14 ta' Awwissu 2020 il-Bord talab lill-esponenti "to kindly justify your request and indicate the duration of the temporary period being requested". (Dok. VS4 anness mar-rikors promotur);*
11. *Illi l-appellanti wiegħbet lill-Bord b'ittra datata 17 t'Awwissu 2020 (Dok. AB4) fejn inter alia stqaret li "It is quite difficult due to age restrictions as I am already 65 years old. The Warrant will help me to find a job of my dream.*

*I hereby ask to issue a warrant for 5 years, until I reach the age of 70 years old". Illi l-appellanti għazlet li ma tannettix din l-ittra mar-rikors promotur;*

12. *Illi tliet gimgħat wara l-appellanti baġtet emejl lis-segretarju tal-Bord (Dok. AB5) fejn talbitu "I sent you request to issue an accountancy warrant for the period of 5 years but it will be much appreciated if it will be issued for any period of time.";*

13. *Illi wara l-evalwazzjoni tiegħu, il-Bord bid-deċiżjoni tiegħu datata 4 ta' Jannar 2021<sup>1</sup> informa lill-appellanti li l-gustifikazzjonijiet li hija tat fl-ittra tagħha tas-17 ta' Awwissu 2020 ma kienux suffiċċjenti biex tinħargilha l-warrant ta' accountant;*

14. *Illi għal dawn ir-raġunijiet kollha, l-appell ta' Valentina A. Sammut għandu jiġi respint bl-ispejjeż kontra tagħha;*

15. *Salv risposte ulterjuri."*

Ra illi permezz ta' digriet datat 4 ta' Marzu 2021 it-Tribunal laqa' talba tar-rikorrenti għal korrezzjoni fl-okkju sabiex isem l-intimat jiġi mibdul għal "Martin Spiteri fil-kwalita` tiegħu ta' Segretarju għan-nom u in rappresentanza tal-Bord tal-Accountancy";

Ra l-affidavits imressqin mir-rikorrenti;

Ra l-affidavits imressqa mill-intimat nomine;

Sema' x-xhieda tal-Professor Peter Baldacchino;

Sema' s-sottomissjonijiet orali tad-difensuri tal-partijiet;

Ra l-atti l-oħra kollha tal-kawża;

Ra li r-rikors tħalla għal-lum għas-sentenza.

### **Ikkunsidra:**

Illi r-rikorrenti hassitha aggravata b' deċiżjoni tal-Bord tal-Accountancy (aktar 'l isfel "il-Bord") datata 4 ta' Jannar 2020 li permezz tagħha giet mgharrfa illi l-applikazzjoni tagħha għal warrant temporanju ta' *Certified Public Accountant* kienet qiegħda tiġi rifjutata stante li ma kinitx suffiċċjement ġustifikata.<sup>2</sup>

---

<sup>1</sup> Is-sena 2020 f'din l-ittra ta' rifjut hwa zball ovvju tat-typing.

<sup>2</sup> Dokument VS3 a fol. 17

Illi mill-provi jirriżulta illi r-rikorrenti applikat mal-Bord sabiex jinghatalha warrant ta' accountant taht artikolu 3 (3) tal-Kapitolu 281 tal-Liġijiet ta' Malta (Att dwar il-Professjoni tal-Accountancy iktar 'il quddiem "l-Att").

Illi l-ħruġ ta' warrant ta' accountant huwa regolat b'artikolu 3 tal-Att li jgħid is-segwenti:-

*3.(1) Hlief meta jiġi preskritt xort'oħra f'regolamenti magħmulin mill-Ministru taht dan l-Att, hadd ma jista' jeżercita l-professjoni ta' accountant kemm-il darba ma jkollux warrant.*

*(2) Persuna ma tikkwalifikax għal warrant taht l-artikolu 4, hlief jekk –*

*(a) tkun ta' reputazzjoni tajba;*

*(b) tkun tista' taġixxi għal kollox skont il-liġi;*

*(ċ) hija tkun:*

*(i) tkun temmet b'suċċess il-kors li jwassal għall-għoti tal-grad professjonali fl-accountancy organizzat mill-Università ta' Malta; jew*

*(ii) kisbet dħul fl-università jew livell ekwivalenti, mbagħad tkun temmet kors ta' istruzzjoni teoretika rikonoxxut mill-Bord:*

*Iżda f'kull każ, il-korsijiet imsemmija f'dan is-subartikolu għandhom ikopru dawk is-sugġetti f'dawk il-livelli li jistgħu jiġu preskritti f'regolamenti magħmulin mill-Ministru taht dan l-Att;*

*(d) kemm-il darba ma tkunx koperta bil-korsijiet imsemmija fil-paragrafu (ċ), tkun għaddiet minn eżami, li parti minnu jew kollu kemm hu għandu jkun bil-miktub, ta' kompetenza professjonali li jkollu livell ta' eżami finali jew ekwivalenti bħal dak ta' Università, li jkun rikonoxxut jew li jsir mill-Bord għal dak l-għan:*

*Iżda l-Bord għandu jiżgura li fil-każ ta' applikazzjoni għal ċertifikat ta' Prattika fis-settur tal-awditjar, l-eżami ta' kompetenza professjonali msemmi f'dan is-subartikolu jkun ikopri adegwament il-livell neċessarju ta' konozzenza teoretika tas-sugġetti rilevanti preskritti f'regolamenti magħmulin mill-Ministru taht dan l-Att għall-awditjar kif ukoll il-kapaċità li dik il-konozzenza tiġi applikata fil-prattika:*

*Iżda wkoll meta persuna tkun temmet kors ta' istruzzjoni teoretika u għaddiet minn eżami ta' kompetenza professjonali ta' livell ta' eżami finali jew ekwivalenti bħal dak ta' Università dwar il-professjoni tal-accountancy u li jkun rikonoxxut mill-Bord iżda li ma kienx ikopri lil kull wiehed mis-sugġetti preskritti f'regolamenti magħmulin mill-Ministru taht dan l-Att, il-Bord jista' jaċċetta dik il-kwalifika wara li dik il-persuna tkun għaddiet minn dak l-eżami jew dawk l-eżamijiet fil-liġijiet lokali u f'dawk*

*is-suġġetti l-oħra skont ma l-Bord jista' jistabbilixxi skont iċ-ċirkostanzi partikolari; u*

*(e) tkun tissodisfa lill-Bord li jkollha esperjenza adegwata fil-prattika tal-accountancy għal perjodu aggregat ta' tliet snin, li minnhom l-ekwivalenti ta' mill-inqas sena esperjenza għandha tinkiseb wara li l-persuna tkun kisbet il-kwalifiki akkademiċi msemmija fil-paragrafu(ċ).*

*(3) Minkejja d-disposizzjonijiet tas-subartikolu (2), il-Bord jista' jorog, lil xi persuna li tkun kwalifikata kif imiss biex taġixxi bħala accountant f'xi pajjiż terz, warrant biex taġixxi bħala accountant f'Malta għal dak il-perijodu limitat jew għal dawk il-perijodi limitati jew għal dak l-għan speċifiku jew għal dawk l-għanijiet speċifiċi, jew kemm għal dak il-perijodu kif ukoll għal dak l-għan, u suġġett għal kull kondizzjoni oħra li tista' tiġi speċifikata fil-warrant."*

Ir-rikorrenti stqarret illi hija ilha taħdem fis-settur tal-accountancy għal dawn l-aħħar tmienja u għoxrin sena u fl-2000 hija otteniet warrant ta' accountant mir-Russja. Hija stqarret ukoll li għandha s-segwenti kwalifiki, u cioe:-

- a) Diploma from The All Russian Distance Institute of France and Economics ( Financial University under The Government of The Russian Federation) in Economy with a specialization in Accounting and Auditing (DOK VS5) in fact this Diploma was recognized by the National Commission for Further and Higher Education Malta as in MQF Level 7 ( A Master's Degree/Post Graduate Diploma);
- b) Diploma from The Odessea State University in Ukraine as Chemist, which Diploma was recognised by the National Commission for Further and Higher Education Malta at MQF Level 7 (Master's Degree /Postgraduate Diploma);
- c) Certificate of Award in Advanced Tax and VAT matters issued by LEAD Training Services. This Diploma has been recognised by the National Commission for Further and Higher Education Malta as at MQF Level6;

Hija tispjega li wara li giet mistoqsija mill-Bord għal kemm perjodu kienet qiegħda titlob il-warrant, hija infurmathom li ħames snin kienu biżżejjed. Kien għalhekk li kienet ħasbet li l-Bord ma rriskontra l-ebda problema bl-applikazzjoni tagħha. Madanakollu sussegwentement giet infurmata li l-applikazzjoni tagħha giet rifjutata.

Ir-rikorrenti ressqet bħala prova tliet affidavits, u cioe`, ta' Nutar, ta' accountant u ta' direttur ta' Kumpanija privata li kienet taħdem magħha, li kollha jagħmlu referenza għall-kondotta tajba tagħha. Di piu` Regina Egle Liotta, direttriċi tal-Kumpanija privata li kienet taħdem magħha r-rikorrenti elenkat numru ta' doveri li r-rikorrenti kienet twettaq u li huma relatati ma' xogħol ta' accountancy.

Min-naħa l-oħra, il-Professur Peter J. Baldacchino, ic-*Chairperson* tal-Bord u Kap tad-Dipartiment tal-*Accountancy* fi ħdan il-Fakulta' tal-Ekonomija, il-*Management* u l-*Accountancy*, spjega li r-rikorrenti kienet diġa applikat għall-*warrant* fl-2014, liema applikazzjoni giet miċhuda peress li l-kwalifika ta' Diploma of Higher Professional Education maħruġa mill-All Russian Distance Institute of Finance and Economics ġewwa r-Russja ma kinitx ikkunsidrata li tilhaq il-kriterji stipulati f'artikolu 3 (2) tal-Att. Fl-2017, wara li ssottomettiet Certifikat mill-*Institute of Professional Accountants and Auditors of Russia*, hija talbet għal rikonsiderazzjoni tal-applikazzjoni tagħha. Il-Bord kien ikkonferma l-ewwel deċiżjoni tiegħu ta' rifjut.

Jispjega li meta l-Bord qies il-kwalifiċi li kellha r-rikorrenti, kien tal-fehma illi dawn ma kinux ekwivalenti għal *degree* fil-professjoni tal-*accountancy* kif organizzata mill-Universita ta' Malta jew kwalifika ekwivalenti għaliha. Jispjega in oltre li l-kwalifika tal-*Association of Chartered Certified Accountants* (ACCA), liema kwalifika hija rikonoxxuta bħala ekwivalenti għal *degree* tal-Universita ta' Malta fl-*accountancy*, għandha *calculator* li jagħtik l-ekwivalenza wara li wieħed idahħal l-istituzzjoni, il-kors u s-sena akkademika. Jgħid li meta sar dan l-eżerċizzju ġie nnutat li l-kors organizzat mill-All Russian Distance Institute of Finance and Economics ma nstabx. Dan jindika li dan il-kors mhux rikonoxxut mill-ACCA. Di piu` jispjega li d-Diploma ottenuta mir-rikorrenti kienet fuq perjodu ta' sentejn mentri l-kors li toffri l-Universita ta' Malta huwa ta' hames snin.

Jispjega li għalkemm il-Bord kien diġa tal-opinjoni li r-rikorrenti ma kinitx tissodisfa l-kriterji elenkati fil-liġi, fl-14 ta' Awwissu 2020 il-Bord talabha "*to kindly justify your request and indicate the duration of the temporary period being requested*". Ir-rikorrenti rrispondiet fis-17 ta' Awwissu 2020 fejn stqarret illi "*I would like to increase my chances to find suitable business opportunities due to the pandemic. It is quite difficult due to the age restrictions as I am already 65 years old. The Warrant will help me to find a job of my dream. I hereby ask to issue a warrant for 5 years, until I reach the age of 70 years old.*"<sup>3</sup> Sussegwentent ir-rikorrenti kienet bagħtet email lill-Bord li kienet tapprezza jekk il-perjodu li għalih jingħata l-*warrant* jingħata għal kwalunkwe perjodu ta' żmien.<sup>4</sup>

### **Ikkunsidra:**

Illi r-rikorrenti intavolat dawn il-proċeduri sabiex dan it-Tribunal jagħmel reviżjoni tad-deċiżjoni meħuda mill-Bord li jiċhad l-applikazzjoni tagħha għall-għoti ta' *warrant* ta' *accountant*.

---

<sup>3</sup> Dokument AB4 a fol. 46

<sup>4</sup> Dokument AB5 a fol. 47



Illi skont ma' xehed il-Professur Peter J. Baldacchino, ir-rikorrenti ma kinitx tissodisfa l-kriterji li wiehed irid ikollu biex jinghata l-warrant ta' accountant ai termini tal-Kapitolu 281 tal-Ligijiet ta' Malta. Illi jirrizulta li l-kriterju li ma g'ix sodisfatt kien it-tip ta' materjal li kien kopert fil-korsijiet li hija ghamlet barra minn Malta. Gie spjegat illi l-Bord ghandu sistema li permezz taghha jekwipara d-diversi korsijiet offruti minn istituzzjonijiet barranin u dan permezz ta' sistema adottata mill-Association of Chartered Certified Accountants (ACCA).

Illi pero' f'artikolu 3 tal-Kapitolu 281 hemm stipulat illi jekk applikant ma jissodisfax il-kriterju tal-kors organizzat mill-Universita ta' Malta jew kors ekwivalenti, allura l-Bord ghandu jstieden lill-applikant jaghmel ezami, li parti minnu jew kollu kemm hu ghandu jkun bil-miktub, ta' kompetenza professjonali li jkollu livell ta' ezami finali jew ekwivalenti bhal dak ta' Universita, li jkun rikonoxxut jew li jsir mill-Bord ghal dak l-għan.

Illi jirrizulta li l-Bord ma mexiex ma' dak stipulat f'artikolu 3 (2) (d) tal-Att u dan ghaliex ma tax opportunita` lir-rikorrenti tissottoporti ruhha għall-ezami msemmi fl-istess disposizzjoni tal-ligi.

Ghaldaqstant jirrizulta illi l-Bord ha decizjoni ahharija qabel ma ta opportunita` lir-rikorrenti taghmel l-ezami hawn fuq citat.

Illi ghalhekk it-Tribunal se jkun qiegħed jirrevoka d-decizjoni appellata sabiex il-Bord jagħti l-opportunita` msemmija u jkun biss wara li r-rikorrenti tinghata din l-opportunita` li jkun jista' jasal ghal decizjoni finali tieghu skont il-ligi.

Illi finalment, it-Tribunal jaghmel referenza għall-ahhar parti tat-talbiet tar-rikorrenti, u cioe` fejn talbet li dan it-Tribunal jilqa' t-talba taghha għall-applikazzjoni tal-ħruġ tal-warrant ta' accountant. Illi kif inhu risaput, dan it-Tribunal ma jista' qatt jissostitwixxi d-diskrezzjoni ta' awtorita` amministrattiva ma' dik tieghu. Din id-diskrezzjoni ghandha tithalla dejjem f'idejn l-amministrazzjoni. Il-kompetenza ta' dan it-Tribunal hija biss li jirrevedi jekk dik id-diskrezzjoni gietx eżercitata skont il-ligi.

## **DECIDE**

Ghaldaqstant, it-Tribunal, għar-ragunijiet hawn fuq esposti, filwaqt li jastjeni milli jiehu konjizzjoni tal-ewwel ecezzjoni stante li din giet sorvolata fil-mori, qiegħed jilqa' l-appell fis-sens li jirrevoka d-decizjoni appellata sabiex wara li r-rikorrenti tinghata l-opportunita` kif spjegat ahjar hawn fuq, il-Bord jiehu decizjoni mill-gdid. Ghaldaqstant it-Tribunal qiegħed jichad ir-rimanententi ecezzjonijiet.

Bl-ispejjez kontra l-intimat.

---

**Dr. Charmaine Galea**

**President tat-Tribunal ta' Revizjoni Amministrattiva**

---

**Diane Gatt**

**Deputat Registratur**